



**QORTI CIVILI
(SEZZJONI TAL-FAMILJA)**

**ONOR. IMHALLEF
RAYMOND C. PACE**

Seduta tat-30 ta' Gunju, 2004

Citazzjoni Numru. 214/2003

Gaetana Dalli

VS

Marco Difesa

Il-Qorti,

I. PRELIMINARI.

Rat ic-citazzjoni attrici a fol. 1 fejn gie premiss:-

Illi l-kontendenti zzewgu fl-ghaxra (10) ta' Marzu tas-sena elf, disa' mija u disghin (1990), hekk kif jirrizulta mill-anness certifikat taz-zwieg (Dok."A");

Illi miz-zwieg twieldu zewgt itfal ossia Jan u Thea, it-tnejn minuri;

Illi *inoltre* l-kunsens tal-partijiet jew ta' wiehed minnhom kien vizzjat b'difett serju ta' diskrezzjoni ta' gudizzju fuq il-hajja mizzewga jew b'anomaliya psikologika serja li taghmilha mpossibbli ghal dik il-parti li taqdi l-obbligazzjonijiet essenzjali taz-zwieg;

Illi li l-kunsens tal-partijiet inkiseb ukoll bl-eskluzjoni pozittiva taz-zwieg innifsu jew ta' xi wiehed jew aktar mill-elementi essenzjali tal-hajja mizzewga;

Illi ghalhekk, iz-zwieg ghandu jigi dikjarat null u bla effett ghall-finijiet u effetti kollha tal-ligi.

Illi ghalhekk, l-istess attrici talbet lil din l-Onorabbli Qorti sabiex ghar-ragunijiet premessi:-

1. Tiddikjara null u bla effett ghall-finijiet u effetti kollha tal-ligi z-zwieg bejn il-kontendenti u dan ghal ragunijiet imputabbli lill-konvenut.

Bl-ispejjez kontra l-konvenut ingunt in ghas-subizzjoni.

Rat id-dikjarazzjoni attrici a fol. 3 tal-process;

Rat il-lista ta' xhieda u d-dokumenti esebiti a fol. 4 sa 18 tal-process, inluz l-affidavit ta' l-attrici;

Rat il-verbal tat-28 ta' Mejju 2003 fejn il-konvenut ta ruhu b'notifikat bic-citazzjoni attrici; il-Qorti ordnat li ssir seduta wahda mill-Assistent Gudizzjarju, Dr. Kenneth Gulia ghall-konkluzjoni tal-provi ta' l-attrici u l-konvenut inghata terminu ta' hamsin jum sabiex jipprezenta l-affidavits tieghu;

Rat is-seduta mizmuma mill-Assistent Gudizzjarju;

Rat li ghalkemm il-konvenut gie notifikat bic-citazzjoni attrici fis-seduta tat-28 ta' Mejju 2004, huwa baqa` ma pprezenta l-ebda nota ta' l-eccezzjonijiet u ghalhekk huwa kontumaci;

Rat il-verbal tas-seduta tat-22 ta' Ottubru 2003 fejn il-Qorti tat il-fakolta` lill-konvenut sabiex jipprezenta nota ta' l-osservazzjonijiet b'kopja lill-kontroparti li tkun tista' tirrispondi u l-kawza giet differita ghas-sentenza.

Rat li minkejja li gie debitament notifikat bic-citazzjoni attrici, il-konvenut minflok ma pprezenta nota ta' l-eccezzjonijiet, fis-seduta mizmuma mill-Assistent Gudizzjarju, nhar is-sitta u ghoxrin (26) ta' Settembru 2003, huwa ammetta t-talbiet attrici li z-zwieg iccelebrat bejniethom ghandu jigi ddikjarat null kif indikat fl-istess talba.

Rat id-dokumenti eseblti.

Rat l-atti kollha l-ohra tal-kawza.

II. KONSIDERAZZJONIJIET.

(i) PRINCIPII LEGALI.

Illi mic-citazzjoni jirrizulta illi l-attrici qed tibbaza t-talba taghha ghall-annullament taz-zwieg li gie ccelebrat bejnha u bejn il-konvenut fuq dak dispost fl-**artikolu 19(1) (d) u (f) ta' l-Att taz-Zwieg (Kapitolu 255 tal-Ligijiet ta' Malta).**

Illi fic-citazzjoni pprezentata minnha, l-attrici qed titlob li z-zwieg li gie ccelebrat bejnha u bejn il-konvenut jigi dikjarat null u bla effett, billi l-kunsens tal-konvenut ghal dan iz-zwieg kien vizzjat b'difett serju ta' diskrezzjoni ta' gudizzju fuq il-hajja mizzewwga u fuq id-drittijiet u dmirijiet essenzjali taghha u peress li l-kunsens tal-konvenut kien vizzjat b'anomalija psikologika serja li ghamlitha mpossibbli ghaliha li taqdi l-obbligazzjonijiet essenzjali taz-zwieg, u dan kif previst fl-**artikolu 19 (1) (d) tal-Kap. 255 tal-Ligijiet ta' Malta**, u, billi l-kunsens tal-konvenut ghal dan iz-zwieg kien simulat u, billi l-kunsens tal-konvenut inkiseb bl-eskluzjoni pozittiva taz-zwieg innifsu, jew ta' wiehed jew aktar mill-obbligi essenzjali taz-zwieg, kif previst fl-**artikolu 19 (1) (f) tal-Kap. 255 tal-Ligijiet ta' Malta.**

Illi l-artikoli 19 (1) (d) u 19 (1) (f) tal-Kap. 255 tal-Ligijiet ta' Malta jiddisponu kif gej:-

19 (1) *B'zieda mal-kazijiet fejn zwieg ikun null skond xi dispozizzjoni ohra ta' dan l-Att, zwieg ikun null –*

(d) *jekk il-kunsens ta' xi wahda mill-partijiet ikun vizzjat b'difett serju ta' diskrezzjoni ta' gudizzju fuq il-hajja mizzewga, jew fuq id-drittijiet u d-dmirijiet essenzjali taghha, jew b'anomalija psikologika serja li taghmilha mpossibbli ghal dik il-parti li taqdi l-obbligazzjonijiet essenzjali taz-zwieg.*

(f) *jekk il-kunsens ta' xi wahda mill-partijiet ikun inkiseb bl-eskluzjoni pozittiva taz-zwieg innifsu, jew ta' xi wiehed jew aktar mill-elementi essenzjali tal-hajja mizzewga, jew tad-dritt ghall-att taz-zwieg.*

Illi din il-Qorti sejra tghaddi sabiex tezamina n-nullita' taz-zwieg o *meno* taht dawn iz-zewg artikoli separatament, u fl-ewwel lok, taht l-artikolu **19 (1) (d) tal-Kap. 255 tal-Ligijiet ta' Malta**.

Illi l-kunsens ta' zewg persuni fir-rabta taz-zwieg jehtieg att volontarju li wiehed konxjament jinghaqad ma' persuna ohra bl-intenzjoni li jghix hajtu kollha ma' dik il-persuna u bejniethom jikkrejaw shubija fejn jaghtu lilhom infushom lil xulxin. Dan l-att jehtieg maturita' ta' hsieb u karattru tali li l-persuna li tidhol ghaz-zwieg taghraf il-*commitment* li jikkomporta z-zwieg, u cjoe' *commitment* li tinvolvi partecipazzjoni attiva fil-hajja ta' familja.

Illi mill-gurisprudenza kostanti ta' dawn il-Qrati jidher car illi l-kunsens moghti fil-kuntratt matrimonjali m'huwiex dak il-kunsens semplici rikjest fil-kuntratt in generali ghaliex il-kuntratt taz-zwieg huwa wiehed *sui generis* u ta' ordni pubbliku. Illi ghalhekk il-partijiet f'kuntratt ta' zwieg mhux biss irid ikollhom il-kapacita' li jaghtu dak il-kunsens, izda li l-istess irid jigi moghti bl-aktar mod liberu u xjenti ghal dak kollu li tirrikjedi r-rabta taz-zwieg.

Illi l-kuntratt taz-zwieg ghandu jigi apprezzat mhux biss bl-ghajnejn oggettivi tal-ligi, izda jrid isib is-sinifikat tieghu fir-

relazzjonijiet ta' koppja u l-iskop ahhari taz-zwieg, cjoe' li tnejn min-nies jaghtu lilhom nfushom lil xulxin *ad eskluzjoni* ta' kollox u kulhadd. Meta ghalhekk ghal xi raguni jew ohra dak il-kunsens ma jkunx gie moghti bil-konoxxenza shiha ta' dak li jgib mieghu z-zwieg, allura jinholoq dubju kemm dak il-kuntratt matrimonjali huwa wiehed validu.

“Il matrimonio, in quanto patto ossia foedus richiede una capacita' intellettuale e volitiva al di sopra di ogni altro contratto che e' per lo meno rescindibile, in casi determinati dalla legge, richiede quindi una integrita' di mente e' di liberta' dato che si tratta di assumersi una servitus per tutta la vita.” (Forum 1990. Vol. I, part 1, pg. 72).

Illi l-kuncett tad-*discretio judicii* ma jirrikjedix maturita' shiha u perfetta fuq dak kollu li jirrikjedi z-zwieg, izda konoxxenza shiha ta' dak kollu li jkunu deklin ghalih il-partijiet u cjoe' ghall-obbligi u drittijiet konjugali kemm fil-prezent kif ukoll fil-futur. *Inoltre* l-partijiet irid ikollhom dik il-maturita' affettiva u cjoe' dak kollu li ghandu x'jaqsam ma' l-emozzjonijiet u s-sentimenti taghhom fil-konfront ta' xulxin. Jekk xi wahda minn dawn l-elementi hija b'xi mod nieqsa, allura hemm difett tad-diskrezzjoni tal-gudizzju kif rikjest mill-ligi.

Illi l-kuncett tad-diskrezzjoni tal-gudizzju fil-ligi civili jvarja xi ftit mill-kuncett kif espost fid-dritt kanoniku ghaliex mentri d-dritt kanoniku jirrikjedi xi forma ta' difett psikologiku serju, fid-dritt civili dan m'huwix il-kaz.

Illi fis-sentenza moghtija mill-Prim' Awla tal-Qorti Civili fl-ismijiet **“Angela Spiteri Selvaggi vs Joseph Spiteri”** deciza fl-4 ta' Novembru 1994, din il-Qorti diversament presjeduta studjat fil-fond il-kuncett tad-diskrezzjoni tal-gudizzju. F'din is-sentenza l-Qorti rreferiet ghal dak li jghid **Bersini** fuq il-livell tad-diskrezzjoni tal-gudizzju rikjest biex jinghata kunsens matrimonjali validu:

“La discrezione di giudizio comprende la maturita' di giudizio e la maturita' affettiva La maturita' di

giudizio comporta una conoscenza critica proporzionata all'atto da compiere, agli obblighi essenziali da assumersi e ai doveri coniugali che ne derivano proiettati nel futuro. La maturita' affettiva comporta generalmente quella adeguata evoluzione degli istinti, degli affetti, dei sentimenti, della emotivita' che se sono turbati o inadeguati intaccano direttamente la volonta' e possono privare della libera scelta interiore. Per dare un valido consenso, non e' sufficiente il grado di ragione col quale speculativamente uno sappia che cosa e' il matrimonio, e' necessaria la maturita' di giudizio capace di ponderare in concreto i doveri e i diritti che uno deve assumersi per tutta la vita. In altri termini, e' necessaria la discrezione non tanto per l'atto in se, al momento di emettere il consenso, quanto per gli impegni che da quell'atto derivano. Una discrezione che impegni per il futuro". (Il Diritto Canonico Matrimoniale – Bersini - Torino 1994).

Illi dan l-impenn ghall-futur jittraduci ruhu fl-obbligazzjonijiet essenzjali ghall-hajja taz-zwieg, fosthom il-fedelta' u fiducja, il-permanenza taz-zwieg, u fuq kollox il-benessere reciproku bejn il-mizzewgin, u cjoe' daw k l-obbligazzjonijiet li minghajrhom unjoni ntima bejn il-konjugi fl-aspetti kollha taghha ma tistax issehh.

Illi dan ifisser illi l-partijiet irid ikollhom dik il-maturita' li taghmilhom kapaci jirriflettu fuq l-obbligi, d-dmirijiet u r-responsabbiltajiet li ggib maghha l-hajja mizzewga u jkunu ghalhekk kapaci jerfghu u jwettqu l-istess matul il-hajja matrimonjali taghhom.

Illi ghalkemm il-**Kapitolu 255 tal-Ligijiet ta' Malta** ma jaghtix definizzjoni ta' x'inhuma l-obbligazzjonijiet essenzjali taz-zwieg, kif stqarret il-Qorti fis-sentenza fuq imsemmija, dawn huma daw k l-elementi li dejjem gew ritenuti bhala l-obbligazzjonijiet tal-hajja mizzewga u cjoe' dik l-unjoni permanenti, esklussiva w irrevokabbli, diretta ghall-komunjoni ta' hajja u prokrejazzjoni u t-trobbija ta' l-ulied.

Illi stabbiliti dawn l-aspetti legali tal-kuncett tad-difett ta' diskrezzjoni tal-gudizzju fuq il-hajja mizzewga u d-dmirijiet essenzjali taghha, din il-Qorti ser tghaddi, sabiex taghmel is-segwenti konsiderazzjonijiet fid-dawl tal-provi migbura.

Illi rigward l-**artikolu 19 (1) (f) tal-Kap. 255 tal-Ligijiet ta' Malta** citat mill-attrici fic-citazzjoni minnha pprezentata dan l-artikolu jikkunsidra kemm is-simulazzjoni totali (*colorem habens, substantiam vero nullam*) kif ukoll dak parzjali (*colorem habens, substantiam vero alteram*) tal-kunsens.

Illi kif gie spjegat minn din il-Qorti diversament presjeduta fil-kaz “**Alfred Tonna vs Maria Tonna**”, (P.A. 31 ta' Jannar 1996), u fil-kaz “**Muscat vs Borg Grech**”, (P.A. 14 ta' Awissu 1995, “*ikun hemm simulazzjoni meta, fil-mument tal-ghoti tal-kunsens matrimonjali parti jew ohra (jew it-tnejn) esternament turi li qed taghti l-kunsens matrimonjali izda nternament u b'att pozittiv tal-volonta' taghha tkun qed tichad il-kunsens ghal dak iz-zwieg (simulazzjoni totali) jew, dejjem b'dak l-att pozittiv tal-volonta', tkun qed teskludi xi element jew proprjeta' essenzjali ghaz-zwieg (simulazzjoni parzjali)*”.

Illi kif gie nsenjat fid-decizjonijiet fl-ismijiet “**Francesco Teuma vs Luigi Camilleri et**”, (Qorti tal-Kummerc, - 1 ta' Ottubru 1884, Vol. X p. 912):-

“A poter dedursi la invalidita' dell'atto e' necessario che risulti chiaro, che cio' che si contrattava non era la verita', ma una simulazione, cioe' fictio seu ostensio falsi pro vero”.

Illi meta wiehed jitkellem dwar l-eskluzjoni taz-zwieg jew wiehed mill-elementi essenzjali tieghu, wiehed irid jifli jekk il-kontendenti jew wiehed minnhom, allavolja hu kapaci jaghti kunsens validu ghaz-zwieg, pero' bl-atti tieghu qabel u fil-hajja mizzewga, jew bl-ommissjoni tieghu, eskluda *a priori* certu obbligi essenzjali tal-hajja mizzewga, cjoe', issimula l-kunsens tieghu totalment fejn eskluda *a priori* z-zwieg, jew inkella fejn waqt il-kunsens hu jew hi eskludew xi wahda jew aktar mill-elementi

essenzjali tal-hajja mizzewga, u cjoe' saret simulazzjoni parzjali.

Illi taht l-**artikolu 19 (1) (f)** trid issir distinzjoni cara bejn zwieg li jfalli minhabba cirkostanzi li jirrizultaw waqt iz-zwieg, u zwieg li jfalli ghax xi wiehed mill-partijiet minn qabel ma ta l-kunsens tieghu, kien gja' mentalment dispost li ma jottemprax ruhu ma' xi wahda jew aktar mill-obbligi matrimonjali. Fl-ewwel ipotesi hemm ir-ragunijiet li jaghtu lok ghal separazzjoni u fit-tieni ipotesi hemm l-estremi ta' l-annullament.

Illi ghar-rigward tas-simulazzjoni totali, Il-Qorti fil-kaz **"Bonnici vs Bonnici"** (P.A. 30 ta' Lulju, 1982) qalet illi biex ikun hemm simulazzjoni totali irid jigi ppruvat li l-*finis operis* taz-zwieg gie effettivament eskluż mill-vera rieda ta' parti jew ohra, ghalkemm formalment tkun sehhet ic-celebrazzjoni taz-zwieg. Il-Qorti f'decizjoni ohra Taghha **"Cali vs Dr. Albert S. Grech"** (P.A. – 22 ta' Gunju, 1988) qalet illi jekk tmur ghac-cerimonja tat-tieg u nternament tissostitwixxi l-idejat tieghek fuq x'inhw zwieg jew inkella xort' ohra teskludi l-veru kuncett taz-zwieg, hi forma ta' simulazzjoni totali.

Illi mbaghad fil-kaz **"Galea vs Walsh"** (P.A. 30 ta' Marzu, 1995), il-Qorti spjegat is-simulazzjoni bhala *"meta l-atti, gesti jew kliem esterni ma jikkorrispondux ghall-kunsens intern li jkun inghata"*. Fil-kaz **"Muscat vs Borg Grech"** (P.A. – 14 ta' Awissu 1995) il-Qorti spjegat is-simulazzjoni totali f'dawn il-kliem:-

"ghalhekk min esternament ikun wera li qed jaghti l-kunsens matrimonjali izda ikun internament u b'att pozittiv tal-volonta' tieghu qed jichad il-kunsens ghal dak iz-zwieg ikun qed jissimula l-kunsens tieghu".

Illi mill-banda l-ohra, meta nigu ghas-simulazzjoni parzjali, u cjoe' ghall-eskluzjoni pozittiva ta' xi wiehed jew aktar mill-elementi essenzjali tal-hajja mizzewga, il-Prim' Awla tal-Qorti Civili fil-kaz **"Abdel Wahed vs Dr. Yana Micallef Stafrace et noe"** (P.A. 14 ta' Lulju 1994) elenkat l-elementi essenzjali taz-zwieg bhala l-kommunjoni tal-hajja

konjugali, l-indissolubbilta' tar-rabta taz-zwieg, id-dritt għall-fedelta' u d-dritt għall-prokrejazzjoni ta' l-ulied. L-istess elementi gew ikkonfermati wkoll fil-kawzi “**Grech vs Grech**” (P.A. – 9 ta' Ottubru 1990), u “**Aquilina vs Aquilina**” (P.A. 30 ta' Jannar 1991).

Illi għalhekk jirrizulta li l-istess zwieg għandu jigi dikjarat null *stante* li jidher li l-kunsens tal-konvenut kien vizzjat abbazi ta' l-artikolu 19 (1) (d) u (f) tal-Kap 255.

(ii) APPREZZAMENT TAL-PROVI.

Illi mill-provi prodotti jirrizulta illi l-partijiet izzewgu fl-10 ta' Marzu 1990 meta l-attrici kellha tlieta u ghoxrin sena u l-konvenut hamsa u ghoxrin, u mill-ewwel deher li l-konvenut ried il-libertajiet tiegħu, fis-sens li anke fl-għerusija, minkejja l-fatt li kien johrog ma' l-attrici, xorta kien jippretendi li fl-aħhar tal-gimgha johrog ma' hbiebu. Għall-ewwel l-attrici ppruvat tikkontrolla lill-konvenut dwar dan, izda maz-zmien jidher li cediet, għalkemm ovvjament din il-haga qatt ma kienet toghgobha.

Illi mix-xhieda tal-konvenut jirrizulta li kienet definittivament l-attrici li mbuttatu ghaz-zwieg, u fil-fatt hu jammetti li *in verita'* huwa qatt ma kien herqan biex jizzewweg, kemm għaliex kien komdu johrog ma' hbiebu, u aktar 'il quddiem minhabba li ha n-negozju ta' missieru u għalhekk kien koncentrat jikkonsolida ruhu wkoll halli jibni d-dar matrimonjali.

Illi jirrizulta wkoll li minkejja dawn id-diffikultajiet bejn il-partijiet dwar din l-attitudini tal-konvenut, l-attrici xorta ppressat sabiex tizzewweg lill-konvenut kemm għaliex ma hemm l-ebda dubju li kienet infatwata fuqu, u wkoll minhabba li rat li l-hbieb ta' mparha kienu kollha jew kwazi kollha zzewgu, u skond hi ma riditx tibqa' f'relazzjoni mhux taz-zwieg. Apparti dan l-attrici kellha dubju fuq il-lealta' u l-fedelta' lejha mill-konvenut, izda għazlet fin-nuqqas anke ta' provi konkreti li taghlaq għajnejha għall-istess.

Illi din id-dinamika baqghet anke wara z-zwieg fejn kienet l-attrici li nsistiet li tinqabad tqila bl-isperanza li l-konvenut ibiddel l-istil ta' hajja tieghu u jassumi r-responsabbiltajiet lejha bhala r-ragel taghha. Dan mhux qed jinghad f'termini finanzjarji peress li dwar dan jidher li l-partijiet qatt ma kellhom problema. Fir-relazzjoni ta' bejniethom pero' l-problemi ta' qabel iz-zwieg baqghu jippersistu peress li jirrizulta li l-konvenut ried jghix ghalih, u jaghmel litteralment dak li kien jaqbilla.

Illi ghal dak li jirrigwarda dan il-kaz, jirrizulta li fil-fatt din il-problema kienet aktar serja minn hekk, u dan peress li huwa ammess mill-konvenut u jirrizulta mill-provi li l-konvenut kellu relazzjoni qabel iz-zweg ma' persuna mit-Tajlandja, u jirrizulata li din kompliet anke waqt iz-zwieg b'kontatt kontinwu anke meta l-konvenut kien isiefer f'dak il-pajjiz fuq xoghol.

Illi mill-kumpless tal-provi jidher car li l-konvenut issimula l-kunsens tieghu ghal dan iz-zwieg peress li qatt ma kkommetta ruhu li jkun fidil u leali lejn martu u fil-fatt qatt ma kien. Din ir-relazzjoni extra-maritali wasslet sabiex dan is-suppost zwieg sfaxxa, pero' fl-opinijoni ta' din il-Qorti, l-konsegwenzi huma aktar serji minn hekk peress li jirrizulta li l-konvenut minkejja l-kunsens apparenti tieghu qatt ma kellu ntenzjoni li josserva l-obbligu tal-fedelta' fiz-zwieg u ghalhekk il-kunsens tieghu kien hekk vizzjat a bazi ta' **l-artikolu 19 (1) (f) tal-Kap 255**. Illi minn naha ta' l-attrici din il-Qorti thoss li l-infatwazzjoni taghha fuq il-konvenut ghalkemm ma kinitx taf bhala fatt din l-infedelta' da parti tal-konvenut, kienet tali li dak li wassalha biex tizzewweg lill-konvenut kienet proprju din il-fissazzjoni zejda fuqu li geghlitha tinjora a riskju taghha l-atteggjament kontinwu tal-konvenut li dejjem wera li ried jibqa' jghix ta' guvni bla ebda rbit fuq dak li huwa jaghmel. Fil-kuntest ta' din il-kawza, din il-Qorti thoss li l-kunsens ta' l-attrici kien vizzjat a bazi ta' **l-artikolu 19 (1) (d) tal-Kap 255**. Ma' dan jizdied li dak li wassal lill-attrici sabiex taghti l-kunsens taghha kienu wkoll konsiderazzjonijiet dwar il-fatt li hbiebha kollha kienu zzewgu u hija xtaqet li tbiddel lill-konvenut permezz ta' dan iz-zwieg. Dan juri

Kopja Informali ta' Sentenza

mmaturita' gravi da parti ta' l-attrici li twassal ghal difett serju u vitali fil-kunsens taghha.

III. KONKLUZZJONI.

Illi ghalhekk ghal dawn il-motivi, din il-Qorti **taqta' u tiddeciedi**, billi fil-kontumacja tal-konvenut, **tilqa' t-talba attrici** fis-sens biss hawn premiss b'dan illi:-

1. Tiddikjara null u bla effett ghall-finijiet u effetti kollha tal-ligi z-zwieg bejn il-kontendenti ta' l-10 ta' Marzu 1990 ghal ragunijiet imputabbli lill-konvenut a bazi ta' l-**artikolu 19 (1) (f) tal-Kap 255**, u ghal ragunijiet imputabbli lill-attrici a bazi ta' l-**artikolu 19 (1) (d) ta' l-istess Kap**.

Bl-ispejjez ta' din il-kawza jinqasmu bin-nofs bejn il-partijiet.

Moqrija.

< Sentenza Finali >

-----TMIEM-----